

سفر نامہ بغداد..... پس منظر

(یہ فیضانِ نظر تھا یا کہ مکتب کی کرامت تھی)

گل خوشبوئے درجمام روزے رسید از دست محبوبے بدستم
 بدو گفتم کہ مشکى يا عبرى، ز خوشبوئے تو دل آدیز مستم

یا رو گھر اؤ نہیں اللہ تعالیٰ حضورِ غوثِ پاک کے صدقے اپنا فضل کرے گا
 ہمارے پاس سب کچھ غوثِ پاک کا ہے..... ہم سب انہی کا صدقہ کھا رہے ہیں
 یہ وہ وظیفہ روز و شب تھا جو ان کی زبان سے اٹھتے بیٹھتے ادا ہوتا..... وہ صحت مند ہوتے تو
 غوثِ پاک کی شان میں رطب اللسان رہتے..... وہ بیمار ہوتے تو غوثِ پاک کا نام اور بھی
 کثرت سے لیتے..... ان کا دسترخوانِ غوثِ پاک کا خوانِ کرم تھا..... جس سے امیر و
 غریب استاد و شاگرد واقف و ناواقف سبھی یکساں نعمتیں چنتے تھے۔ بس ایک ہی قدر مشترک انہیں
 عزیز تھی غلامیِ غوثِ اعظم..... نسبتِ بغوثِ اعظم..... عقیدتِ زغوثِ اعظم..... ان
 کے مہمانِ غوثِ اعظم کے مہمان تھے..... ان کے شاگردِ غوثِ اعظم کے روحانی شاگرد تھے
 پیرانہ سالی میں، اس جہان میں کوئی ان کا اپنا نہ تھا..... مگر جو غوث سے نسبت رکھتے تھے
 وہ سب ان کے اپنے تھے..... وہ شاگرد تھے تو ان کے جنہیں غوثِ پاک سے محبت تھی
 وہ استاذ تھے تو ان کے جنہیں غوثِ اعظم سے عقیدت تھی..... اور وہ خادم تھے تو ان کے
 جنہیں غوثِ اعظم سے تعلق خاطر تھا..... ان کی نس نس میں غوثِ غوث کا نعرہ تھا..... اور ان کا
 جینا و مرنا غوثِ اعظم کے تبلیغی و اصلاحی مشن کے فروغ کے لیے تھا..... وہ کون تھے؟
 دبلا پتلا نحیف جسم..... سر و قامت..... رنگ زرد تھا..... آہ سرد..... چشم تر
 ان کی راتیں تسبیح و مصلے کی معیت میں غوثِ اعظم کا بتایا ہوا سبقِ دہرانے میں بسر ہوتیں اور
 دن..... طالبانِ حق کی تعلیم و تربیت اور غوثِ اعظم کے مہمانوں کی خدمت و تواضع میں گزرتے
 وہ..... جن کی گزر بسر باوجود تو فیہر نعمتہا صرف چند نوالوں پر تھی اور وہ بھی کئی کئی پہر
 بغیر کھائے گزاردیتے..... وہ..... جنہیں سرکادو عالم (رحمۃ اللہ علیہ) سے بلا کا عشق اور غوثِ الاعظم سے

بے پناہ محبت تھی مگر..... اس لازوال محبت کے باوجود جنہیں..... اولادِ غوثِ پاک سے عہدِ وفا کا پاس..... وطنِ مافوقِ لوٹے نہیں دیتا تھا..... میں جب ان کی خدمت میں اپنے برادرِ گرامی کی معیت میں حاضر ہوا تو ایسا تھا کہ جیسے سعدی نے کہا..... بگستاخانِ گلِ ناجیزِ بودم..... ان کی خدمت میں گزرنے والے دن زندگی کے ایسے یادگار دن ہیں کہ گویا..... مدتے باگلِ نشستم..... ان سے لئے ہوئے اسباقِ قرآن اپنی جگہ، ان سے ملنے والی اخلاقی و روحانی تربیت کے بارے میں اتنا عرض کرنا کافی ہے کہ.....

جمالِ ہم نشین در منِ اثر کرد، وگرنہ منِ ہماں خاکم کہ ہستم

..... ہمارے والدِ گرامی کے بعد حضرت شیخ عبدالقادر جیلانی رحمۃ اللہ علیہ اور بغداد شریف کا ذکر بکثرت انہی سے سنا اور دل میں حضرت شیخ سے ایک والہانہ عقیدت پیدا ہو گئی، مرشدِ گرامی کے خانوادہ شیخ سے نسبی و جسبی تعلق نے اور بھی مہمیز لگائی اور زیارتِ شیخ کے بعد خانقاہ شیخ کی حاضری کا اشتیاق مسلسل بڑھتا ہی چلا گیا..... چنانچہ.....

ایک روز، شام کو آفس سے واپس آ کر اپنے کمرے میں لیٹا اپنے ہم مسکن (Room-mat) جناب عبدالقیوم بٹ صاحب (لاہوری) سے حضرت غوث الاعظم رحمۃ اللہ علیہ کی ذاتِ گرامی کا ذکر چل نکلا میرے دوست تو اس گفتگو کے بعد سو گئے مگر میں رات گئے تک سو چتا رہا کہ اللہ تعالیٰ نے اتنی نعمتوں سے نوازا ہے تو کیوں نہ اس بار سالانہ چھٹیوں میں اس کے بندۂ خاص کے حضور بغداد شریف حاضری دی جائے۔ ہمارے بعض واقف کار جو عراق میں رہ کر آئے تھے ان میں سے بعض سے عراق کے سفر کے بارے گفتگو کی تو اکثر نے یہ کہا کہ ان دنوں عراق ایران جنگ کی وجہ سے ویزا ملنا بھی مشکل ہے اور سفر کرنا بھی مناسب نہیں۔ میں نے کہا کہ جنگ کا مجھے قطعاً خوف نہیں، سفر کے اخراجات میرے پاس ہیں اور..... اجازت (ویزا) دلوانا میزبان کا کام ہے..... اگر ان کی بارگاہ میں میرے حاضر خدمت ہونے میں میری کوئی تیرہ بختی حائل نہ ہوئی تو انشاء اللہ ویزا بھی مل جائے گا..... ان دنوں اپنا عارضی قیام مسقط سلطنت عمان میں تھا چنانچہ میں دس بجے صبح مسقط میں واقع عراقی سفارتخانہ پہنچ گیا اور وہاں نائبِ قنصل جناب عزاک توفان سے ملا اور اپنا مدعا بیان کیا۔ انہوں نے میری گفتگو سننے کے بعد کہا..... کیا آپ سیدی شیخ

عبدالقادری جیلانی (رحمۃ اللہ علیہ) کی زیارت کو جانا چاہتے ہیں..... میں نے کہا ہاں..... پھر انہوں نے بڑی فراخ دلی سے کہا..... **یا اخی: العرا ق بلدک متی ماشئت ان تزورہا اہلا وسہلا..... نحن لا نمنع لشخص مؤمن یرید زیارة العتبات المقدسة** (میرے بھائی عراق آپ کا اپنا ملک ہے جب چاہیں زیارات کے لئے تشریف لے چلیں، ایک ایساؤمن شخص جو زیارات مقدسہ کے لئے جانا چاہتا ہو اسے ہم کیسے منع کر سکتے ہیں.....) بے ساختہ یہ الفاظ سن کر میری زبان دل پہ یہ شعر جاری ہو گیا۔

غوث اعظم میں تیری شان عطا کے صدقے

تیرے قربان، ترے در کے گدا کے صدقے

جناب عراق نواف نے ویزا فارم میری طرف بڑھاتے ہوئے کہا آپ جب جانا چاہیں اپنے سفر سے تین روز قبل یہ فارم بھرنے کے ساتھ لے آئیں، ہم ویزا جاری کر دیں گے۔ اس کے بعد کوئی پندرہ منٹ ان سے عراق کے بارے میں ابتدائی معلومات حاصل کرنے میں لگے اور انہوں نے اسی دوران پر تکلف چائے منگوائی۔ پھر تو کوئی آدھ گھنٹے کی نشست ہو گئی وہ اس بات پر حیرت زدہ تھے کہ کوئی عجیب شخص اس روانی سے عربی کیسے بول رہا ہے..... انہوں نے اپنے سفارتخانے کے دو تین عراقی افسروں کو بلا کر ان کے سامنے بھی ان سے اپنی اس خوشگوار حیرت کا اظہار کیا۔

ویزا کی اجازت اور ضروری معلومات مل چکی تھیں۔ اب چھٹی منظور کرانے کا مسئلہ تھا کیوں کہ ان دنوں میرے لائق احترام اور مہربان دوست جناب محمد شریف صاحب خود چھٹی پر ہیں اور اکتوبر میں واپس آئیں گے۔ چنانچہ ان کی آمد پر ہی پروگرام فائنل ہوگا..... ان کے آتے ہی ان سے مدعا بیان کیا انہوں نے تائید کی اور میں پاسپورٹ کلنٹ اور فارم لے کر عراقی سفارتخانے جا پہنچا۔ جناب عراق نواف نے پاسپورٹ جمع کر لیا اور تین روز بعد دوبارہ آنے کو کہا۔ میں نے گلف ایئر ویز میں مسقط سے براستہ کویت بغداد کی سیٹ مختص کروالی۔

غالبا جو تھے روز پاسپورٹ واپس مل گیا اور مجھے پندرہ روز کا GRATIS ویزا جاری کیا گیا۔ چنانچہ اگلی ہی صبح نوبے مدینہ قابوس (مسقط) سے سیدھا ایئر پورٹ پہنچا اور ایبجے گلف ایئر کا طیارہ مجھ سمیت کئی مسافروں کو لے کر مسقط سے کویت کے لیے جو پرواز ہو گیا۔ کویت سے بغداد

شریف تک کا سفر دوسرے جہاز سے کرنا طے تھا۔ کوئی پچاس منٹ کے بعد ہمارا طیارہ آسمان کی بلندیوں سے زمین کی پستیوں کی طرف ڈھلکنے لگا کھڑکی سے نیچے کی طرف دیکھنے کی کوشش کی تو معلوم ہوا کہ یہ طیارہ کسی ریگستان میں اترنے کی کوشش کر رہا ہے تشویش ہوئی کہ اس جنگل میں کوئی شے کپتان کو طیارہ اتارنے پر مجبور کر رہی ہے جہاں دور دور تک کوئی آبادی نظر نہیں آ رہی اور پھر اس وقت تشویش مزید بڑھی جب..... جب جہاز کے کپتان نے اعلان کیا کہ خواتین و حضرات اپنے سیٹ بیلٹ باندھ لیجیے۔..... یا اللہ تو مدد کر..... پروردگار تو ہی ہر شے سے بچانے والا ہے اپنا کر م فرما..... طیارہ مزید نیچے آنے لگا..... **فبلغت القوب الحناجر** کی کیفیت..... کبچہ منہ کو آنے لگا میں نے ہمت کر کے پھر کھڑکی سے سر جوڑ کر باہر جھانکنے کی کوشش کی تو پتہ چلا کہ دو بلند و بالا میناروں اور تین عالیشان بڑے بڑے گنبدوں والی مسجد ہے جس کے گرد ہمارا طیارہ کوئی پانچ منٹ سے چکر لگا رہا ہے۔ مجھ سے رہا نہ گیا اور اپنے ساتھ والی نشست پر بیٹھے ہوئے مسافر سے پوچھ ہی لیا کہ یہ کونسی جگہ اور اس مسجد کا کیا نام ہے جس کا طواف ہمارا جہاز مسلسل کئے چلا جا رہا ہے..... وہ صاحب ہماری سادہ لوحی پریزیلر لب مسکرائے اور کہا..... یہ مسجد نہیں اڑ پورٹ ہے..... جہاز کے اترنے کا اعلان ہوا اور پھر جہاز اسی مسجد نما عمارت کے سامنے جا کھڑا ہوا۔ یہ شارجہ کا خوبصورت ایئر پورٹ تھا۔ تین بڑے بڑے گنبدوں اور دو فلک بوس مینار عربوں کی اسلام دوستی کا منہ بولتا ثبوت..... اسلامی طرز تعمیر کا عظیم شاہکار مگر اس ایئر پورٹ کو دیکھ کر دل میں ایک وسوسہ سا پیدا ہوا کہ کہیں اس طرز تعمیر کے پیچھے کسی انگریز آرکیٹکٹ کی اسلام دشمن سوچ کا فرما تو نہیں جس نے اسلامی عبادت گاہ کے تقدس کی پامالی کے ناپاک جذبے سے مسجدوں کو مسافر خانے اور گذرگاہیں بنا ڈالنے کی کسی مذموم فکر کی غمازی کی ہو..... لاحول ولاقوۃ..... انسانی ذہن ایک سیکنڈ میں کہاں سے کہاں جا پہنچتا ہے لیکن یہ وہم یونہی پیدا نہیں ہوا بلکہ عرب ممالک میں کام کرنے والے انگریز پلانرز کے بڑھتے ہوئے عمل دخل اور ان کی پذیرائی کا خود مشاہدہ کرنے کے نتیجے میں ہے۔ میری اس سوچ کی تو یہ ایک مثال ہے آپ سن کر حیران ہوں گے کہ مقظہ عمان کے شہر صلالہ میں ایک مسجد جس کی تعمیر کا کام ایک انگریز کمپنی کے ذمہ تھا۔ جب پایہ تکمیل کو پہنچی تو اس کے ایک مینار پر صلیب کا بہت بڑا اور واضح نشان بھی تھا جس کی نشاندہی ہماری کمپنی کے ایک ملازم اور میرے ساتھی جناب صوفی عبدالقیوم صاحب نے کی اور سلطان عمان کو اور وزارت مذہبی امور کو خط لکھ

کر آگاہ کیا۔ چنانچہ سلطان عمان خود اسے دیکھنے آئے اور پھر اسے مٹانے کا حکم دیا.....

شارجہ ائر پورٹ پر طیارہ ۳۵ منٹ رکا اور سوا ایک بجے پھر شارجہ سے کویت کے لیے نکل پڑا۔ شارجہ سے کویت تک ایک گھنٹہ بیس منٹ کی پرواز تھی۔ کوئی دو بجکر ۳۵ منٹ پر ہم کویت کے ائر پورٹ پر اترے۔ اب کویت سے شام ساڑھے سات بجے بغداد کے لیے کویت اتر دیا جائے گی۔ بغداد جانے والے مسافروں کو ایئر پورٹ کے ٹرانزٹ لاؤنج میں یوں بھیج دیا گیا جیسے عالم برزخ میں بھیجے گئے ہوں۔ ٹرانزٹ لاؤنج میں مسافروں کے لیے ایک چھوٹا سا چائے کا کیمین اور غیر ملکی سامان سے بھری ہوئی چند چھوٹی چھوٹی دکانیں ہیں جہاں سے سامان کویتی دینا یا غیر ملکی کرنسی میں خریدا جاسکتا ہے۔ ایک اشغال کے قریب ہی چند چٹائیاں نماز میں دلچسپی رکھنے والے حضرات کے لیے بچھا دی گئی ہیں میں نے اپنا بریف کیس ایک چٹائی کے پاس رکھا اور سپردِ خدا کر کے وضو کے لیے چلا گیا ظہر و عصر کی نماز ادا کی اور بریف کیس سے عراق کے بارے میں معلوماتی پمفلٹ نکال کر پڑھنے لگا چند منٹ بعد ایک کویتی جوڑا آیا اور دونوں میاں بیوی باجماعت نماز ادا کرنے لگے..... دونوں نوجوان..... مگر جوانی کے نشے پر بندگی کا نشہ غالب..... دولت کی فراوانی ان کی خدا دوستی میں حائل نہیں ہو سکی..... یہ تو نماز ادا کر کے چلے گئے مگر میرے دل پر گہرے اثرات چھوڑ گئے اور میں نادانستہ طور پر دیر تک دعا کرتا رہا۔ الہ العالمین انہیں اسی طرح دین پر ثابت قدم رکھ..... ان کی اولاد کو ان کے دین سے وافر حصہ عطا فرما..... رب العالمین میرے وطن کے نوجوانوں کو بھی دین دوستی کا جذبہ عطا فرما..... سوا پانچ بجے مغرب کی اذان ہوئی اور ساتھ ہی اعلان ہوا کہ بغداد کے مسافر طیارے میں تشریف لے جائیں..... اعلان سنتے ہی اپنی حیثیت پر وجد آ گیا..... سبحان اللہ آج ہم بغداد کے مسافر ہیں..... میں نے دی آئی پی لاؤنج پمفلٹیں ائیر لائن کے اسٹاف کے پاس بریف کیس رکھ کر وہیں اپنا کیس بچھایا اور مغرب کی نماز ادا کر لی کچھ اور لوگ بھی طیارے میں جانے سے پہلے فرض پڑھنے لگے۔ نماز کی وجہ سے پرواز کی روانگی میں کچھ تاخیر ہوئی اور ساڑھے چھ بجے شام کو بیت ایئر ویز کا خوبصورت طیارہ بغداد کے لیے کویت ائر پورٹ کے رن وے پر دوڑتا ہوا فضاؤں میں بلند ہو گیا..... دوران پرواز جہاز کے عملہ نے شام کا کھانا پیش کیا اور اپنی معروف عرب مہمان نوازی کا رنگ دکھایا ایک گھنٹہ بیس منٹ کی پرواز کے بعد طیارہ بغداد کے ائر پورٹ پر اترتا۔ یہ صدام انٹرنیشنل ائر پورٹ ہے وسیع و عریض خوبصورت اور صاف ستھری

عمارت چاک و چو بند عملہ۔ کسٹم اور امیگریشن سے فراغت کے بعد ایک ٹیکسی پکڑی جس نے چھ دینار میں بغداد شریف کے باب الشرعی (باب الشرعی) پہنچایا۔ یہ علاقہ سیاحوں اور خاص طور سے زائرین کے ٹھہرنے کے لیے مشہور ہے۔ ٹیکسی سے اتر کر سامنے والی دکان پر پہنچا یہ ایک فروٹ جوس کی دکان تھی۔ اس کے مالک سے کسی ہوٹل کا پتہ پوچھا اور الرودہ نامی ہوٹل میں ایک کمرہ اڑھائی دینار یومیہ میں کرایہ پر لے لیا یہ ہوٹل الموسیٰ العامۃ للکھرباء کے سامنے ہے۔ ہوٹل کا مالک عراقی اور عملہ مصر کی ہے۔ رات بسر کی اور صبح ساڑھے چار بجے یہاں سے پیدل پیدل اس بارہ گاہ بے کس بے پناہ کی طرف قدم اٹھنے لگے جہاں حاضری کے لیے ایک عرصہ سے سینے میں ارمان چل رہے تھے۔

جناب غوث اعظم کا روضہ مبارکہ ہوٹل سے پانچ منٹ پیدل کی مسافت پر ہے۔ فجر کی نماز مسجد الگیلانی میں جماعت سے ادا کی (۲۹ اکتوبر ۱۹۸۶ء)..... اور پھر مزار شریف کا دروازہ کھلنے کی انتظار میں کھڑا تھا کہ کسی نے بتایا کہ دروازہ پونے آٹھ بجے کھلے گا۔ یہ اطلاع دینے والے ایک پاکستانی نوجوان تھے جو عرصہ چار سال سے یہاں آستانہ غوثیہ کے جاروب کشوں میں شامل ہیں موصوف کا نام نیاز علی ہے دریافت کرنے پر انہوں نے بتایا کہ وہ این ایل سی کمپنی میں ملازم تھے اور ہر جمعہ دربار پر حاضر ہوتے تھے پھر دربار سے ان کی محبت بڑھی اور وہ روزانہ ڈیوٹی کے بعد یہاں آنے لگے ان کی یہ محبت دیکھ کر انہیں یہاں کے خدام میں شامل کر لیا گیا اور اب وہ مستقل یہیں رہتے ہیں۔ بڑے ملسار، خوش اخلاق اور خدمت کے جذبے سے سرشار نوجوان۔ نماز کے بعد میں مسجد سے باہر نکلا اور محلہ باب الشیخ کی ایک گلی کے کونے پر ایک کردستانی کباب فروش کے پاس ناشتہ کیا گھوم پھر کرسات بجے پھر مسجد میں آ گیا۔ دروازہ کھلا اور اب میں اس مزار شریف کے سامنے کھڑا تھا جسے سرتاج الاولیاء محبوب سبحانی غوث صمدانی پیران پیر شیخ عبدالقادر جیلانی رحمۃ اللہ علیہ کی آرام گاہ کہا جاتا ہے۔ دل کی عجیب کیفیت تھی اور وہ رقت طاری تھی جو کبھی اپنے پیر و مرشد قبلہ غلام محی الدین بابو جی رحمۃ اللہ علیہ سے بیعت کرتے وقت طاری ہوئی تھی یا پھر مدینہ طیبہ میں بارگاہ نبوی ﷺ میں حاضری کے موقع پر..... اس رقت کا لطف اگر دنیا و مافیہا کی تمام چیزیں لٹا کر بھی کوئی حاصل کرنا چاہے تو شاید نہ کر سکے..... صوفیا کے ہاں اسی کو توجہ شیخ بھی کہا جاتا ہے..... واللہ اعلم بالصواب۔ توجہ شیخ کے بارے میں میرے والد گرامی فرماتے تھے کہ اس میں ورود ہو تو لطف ہے آورد ہو تو تکلف..... (جاری ہے)